

شرائط پوری کرنے کے لئے تھوڑی سی کاپیاں شائع کی گئی ہیں۔ بعد میں کسی تجارتی پبلشر کو اشاعت کے لیے دینے کا ارادہ ہے۔ اس لئے چند اساتذہ اور اسکالرز کے reviews یا comments کی نقلیں ساتھ بھجوانی ہیں۔ براہ کرم کتاب کے بارے میں اپنی رائے ٹائپ کرا کے مجھے جلد تر روانہ کر دیجیے گا، ممنون ہوں گا۔ اگر آپ محسوس کریں کہ امریکہ میں جوابدائی اور اعلیٰ نصاب دستیاب ہیں، میرا ریڈران کے بیچ کی کڑی ثابت ہو سکے گا (جس کی میں نے برابر کوشش کی ہے) تو اس کا ضرور ذکر کر دیجیے گا۔“

میں نے انکی کتاب پر جو مینہ ’سخت‘ تبصرہ لکھا اب اسکی حقیقت دیکھیے۔ اس پہلے خط کے بعد جو خط موصوف نے مجھے لکھا اس میں لکھتے ہیں: ’آپ کا نوازش نامہ اور کتاب کے بارے میں آپ کی رائے ہارٹ صاحب کی بھجوائی ہوئی موصول ہوئی۔ الفاظ نہیں مل رہے کہ آپ کی اس کرم فرمائی کا شکریہ کیونکر ادا کروں۔ میں نے آپ کی خدمت میں عرض کیا تھا کہ پبلشر کے لیے مختصر comment چاہئیں۔ پسند خاطر ہو تو چند سطریں لکھ بھیجے گا ورنہ نظر انداز کر دیجیے گا۔ خدا جانے آپ نے اس فرومایہ کام میں اپنی کتنی راتوں کو سفید کر دیا۔ میں نے بھی آپ کی کتاب کے بارے میں آپ کو اپنے فحوات لکھ بھیجے تھے لیکن نئی حدود کے اندر۔ بہر حال آپ کی توجہ اور لطف و کرم کے لئے تیرا دل سے ممنون ہوں۔ ہرچہ از دوست می رسد نیکوست!‘

اگر مجھے ریڈر کی اشاعت رکوانی تھی تو اتنی اچھی رپورٹ بھیج کر میں نے خود ہی اپنی مدعیانہ خواہش اور منتہمانہ جذبات کا گلا کیوں گھونٹ دیا، اسکا جواب میں تو دے نہ پاؤں گا۔ نارنگ صاحب یا ڈاکٹر مولابخش ضرور ڈھونڈ نکالینگے۔ کیونکہ یہ بھی ممکن ہے کہ مندرجہ بالا عبارت طنز طبع کی خوبصورت مثال ہو اور مجھ سے ہی سمجھنے میں غلطی ہوئی ہو۔ قابل توجہ بات یہ ہے کہ اگرچہ کتاب پریس نے بھیجی تھی لیکن نارنگ صاحب چاہتے تھے کہ رپورٹ انکو ہی بھیج دی جائے۔ امریکہ میں عام ہے کہ ہر پریس کتاب اشاعت کے لئے قبول کرنے سے پہلے اس پر دو تین لوگوں سے رائے منگواتا ہے۔ اکثر پریس تو اس کام کی اجرت بھی رقم یا کتابوں کی شکل میں دیتے ہیں۔ یہ رپورٹ پریس مصنف کو لازماً دکھاتا ہے تاکہ اگر کوئی مشورہ اہم ہو تو اسے قبول یا رد کر دے۔ میں نے کتاب کی اشاعت کی تائید کی تھی لیکن، حسب دستور، اسکی خوبیوں کے ساتھ ساتھ اسکی ان باتوں کی طرف بھی توجہ دلائی تھی جو میرے خیال میں قابل اصلاح تھیں۔ نارنگ صاحب کی ریڈر جب شائع ہوئی تو ’جرنل آف ایشین سٹڈیز‘ نے میرے پاس تبصرے کے لیے بھیجی۔ یہ تبصرہ اگست ۱۹۶۹ کے شمارے میں شائع ہوا۔ میں نے اس میں بھی وہی کچھ لکھا تھا جو رپورٹ میں۔ جب کادل چاہے اسے تلاش کر کے پڑھ سکتا ہے۔ یہ ریڈر جس پروگرام کے تحت حکومت کے سرمایے سے تیار اور شائع کی گئی تھی اسی پروگرام کے تحت میں نے بھی کتابیں تیار کی تھیں۔ یہ ابتدائی اور تیسرے سال کا نصاب تھا۔ نارنگ صاحب نے ’بیچ کی کڑی‘ تیار کی تھی، دوسرے سال کے لیے۔ اس کی اشاعت سے میرا کیا نقصان ہو سکتا تھا۔

ان کتابوں میں میری کتاب ’انٹروڈکٹری اردو‘ کی دو جلدیں بھی شامل تھیں۔ یہ کتاب ۱۹۶۵ میں پہلی بار شائع ہوئی تھی۔ ۱۹۷۵ میں اسکا دوسرا ایڈیشن (طباعت نہیں، ایڈیشن) شائع ہوا۔ مزید اضافوں اور تبدیلیوں کے بعد اسکا تیسرا اور ’فائنل‘ ایڈیشن ۱۹۹۹ میں شائع ہوا۔ ملحوظ خاطر رہے کہ اس کتاب کی بار بار اشاعت سے مجھے کوئی مالی فائدہ نہیں ہوا کیونکہ سرکاری پروگرام کی یہ شرط تھی کہ کتاب کم سے کم قیمت پر مہیا کی جائے (نارنگ صاحب نے بھی اسی سرکاری معاہدے کا ذکر کیا ہے۔)۔ مجھے اپنے کام کا معاوضہ ۱۹۶۵ سے پہلے ہی مل چکا تھا۔ اسکے بعد میں نے اس کتاب سے ایک پیسہ بھی نہیں کمایا۔ ۱۹۹۹ میں یا اسکے لگ بھگ حمید اللہ بھٹ صاحب نے خواہش ظاہر کی کہ کتاب قومی کونسل کی طرف سے بھی شائع ہو۔ میں نے خوشی سے اجازت دیدی، صرف اس شرط کے ساتھ کہ کتاب لاگت پر فروخت کی جائے، منافع پر نہیں۔ اور ایسا ہی ہوا، اور ہو رہا ہے۔ نارنگ صاحب کو بھی اصولاً یہی کرنا لازم آتا تھا، خاص طور پر جبکہ وہ کونسل میں اقتدار پر تھے۔ وہ اب بھی اس سے پیسہ کما مناسبت سمجھتے ہیں۔ میری کتاب کئی برس سے انٹرنیٹ پر مفت مہیا ہے۔ بھٹ صاحب سے پوچھا جاسکتا ہے کہ قومی کونسل نے کتنی رقم مجھے دی ہے اور کتنی نارنگ صاحب کو۔ مجھے پورا یقین ہے کہ وہ بتانے سے انکار کر دیں گے۔

۱۹۹۳ تک میری نارنگ صاحب سے خط و کتابت کا ہے بگا ہے ہوتی رہتی تھی، پھر بوجہ بند ہو گئی۔ انکے آخری خط سے ایک اقتباس دینا ضروری ہے